

18-ROKNA TA' VALENT

Konsagrazzjoni ta' l-Artal

Valent Chetcuti



Meta missirijietna fis-seklu 17 leste mill-bini tal-knisja li kienet l-aqwa ġojjell tal-ħolma tagħhom, bdew jaħsbu għal bżonnijiet li huma marbuta mat-tempju ta' Alla, kemm dawk li huma spiritwali u kemm dawk li huma materjali.

Bla dubju li l-ewwel haġa li hasbu kienet għall-artal fejn jiġi ċċelebrat il-Misteru l-Kbir ta' l-Ewkaristija li fih il-ħobż u l-inbid, permezz tas-sacerdot, jinbidlu fis-sustanza u jsiru l-Ġisem u d-Demm ta' Ġesù Kristu. Għal dan il-għan irid ikollok post addattat fejn isir dal-misteru kbir li hallielna Ġesù qabel miet..., l-Artal Imqaddes.

Naħseb li lkoll tafu li fil-knisja parrokkjali tagħna għandna għaxar artali li missirijietna, mill-faqar li kellhom, hassew il-herqa li fejn ikun ċċelebrat il-Misteru ta' l-Ewkaristija (l-artal) jaħdmuh minn materjal xieraq għal dan is-Sagrificċju Qaddis.

Naturalment, l-ewwel li sar kien il-post ċentrali, l-Artal Maġġur. Mal-mogħdija taż-żmien, bdew isiru l-artali l-oħra tal-knisja. Maż-żmien, wiehed wiehed, kollha saru ta' l-irħam. Skond ix-xewqa tal-Knisja, kienet drawwa u għadha sa llum, l-artal għandu jkun ikkonsagrat lill-Mulej u għandu jkun irrispettat u miżmum tajjeb kull hin u s-sena kollha, għaliex fuqu kuljum jiġgedded il-Misteru tal-Mewt u l-Qawmien ta' Ġesù.

Illum, fil-knejjes ġodda, l-artal maġġur biss issib. Imma fl-antik il-knejjes kien ikollhom ukoll altari fil-ġnub.

L-Artal Maġġur tal-Parroċċa tagħna kien ikkonsagrat fl-1823 u kienu ngħataw indulġenzi speċjali għall-quddies li jitqaddes fuqu. Dak iż-żmien Valent ma kienx hawn, iżda fuq il-konsagrazzjoni ta' l-artali li se nsemmi kont hawn u għadni nieħu ħsiebhom mill-aħjar li nista'.

Dawn l-artali huma tar-Rużarju, ta' San Mikiel, tal-Kurċifiss u ta' San Pawl. Din il-funzjoni tal-konsagrazzjoni kienet saret fit-18 ta' Jannar 1953, fi żmien meta l-Arcisqof tagħna kien Mons. Mikiel Gonzi.

Mela l-ewwel saret it-talba lill-Arcisqof, u l-kappillan Dun Ġużepp Minuti wrieh ix-xewqa kemm tiegħu u kemm tal-kleru u tal-poplu. L-Arcisqof talab lil Ruma u Ruma approvat din it-talba. Wara li kien għadda żmien mhux hażin, Ruma bagħtet Relikwi biżżejjed lill-Arcisqof biex ikunu kkonsagrati l-erba' artali.

Min-naħa tagħna fil-knisja, fuq wiċċ kull artal ried isir xi xogħol. F'kull wiehed riedet titħaffer hofra

fin-nofs, xi żewġ pulzieri kwadri, u fl-erba' kantunieri ta' kull artal riedet isir forma ta' salib biex jinħaraq l-inċens fiha. Fil-hofor riedu jitpoġġew u jkunu ssiġillati dawn ir-relikwi tal-qaddisin u l-martri li ngabu minn Ruma

Mela s-Sibt, 17 ta' Jannar 1953, dawn ir-relikwi, li kienu konservati fil-palazz ta' l-Arcisqof, ingiebu mill-kappillan u tpoġġew fil-knisja tas-Sorijiet tal-Bon Pastur. In-nies setgħu jmorru f'xi hin jagħtu qima lil dawn il-fdalijiet tal-qaddisin.

Sebaħ il-Hadd, 18 tax-xahar, u fit-8.30 a.m. ta' filgħodu ħarġet il-purċissjoni mill-Parroċċa. Stendardi, fratelli, qassisin u abbatini, u morna għand is-Sorijiet fejn kien hemm nofs in-nies tar-raħal jistennew. Ftit hin wara l-Arcisqof wasal ukoll,

b'żewġ Monsinjuri miegħu. Bdiet miexja l-purċissjoni lura lejn il-knisja, u qassis milli kien hemm żamm il-kapsola li kien fiha r-relikwi. Wasalna l-knisja, u dawn tqiegħdu fuq il-presbiterju, f'post fejn jarahom kulhadd.

L-Arcisqof libes l-ilbies tal-quddies u l-funzjoni bdiet. Kienet funzjoni twila ħafna, b'ħafna kant u talb, kollox bil-Latin.

Wara l-panigierku l-Arcisqof beda bix-xogħol


tiegħu. Mar fuq l-erba' artali wiehed wiehed. L-ewwel jidilku biż-żejt tal-Grizma, u kant u talb ma jispiċċa qatt. Wara jpoġġi l-biċċiet tar-relikwi f'dik il-hofra fin-nofs li kien hemm ippreparata, u l-hofra tiġi ssiġillata. Wara jinħaraq l-inċens f'dawk is-Slaleb, erba' f'kull artal, wiehed f'kull waħda mill-erba' kantunieri tal-mensa.

Issa jintmesaħ kollox minn fuq l-artal, u x-xugamani li ntużaw jinħarqu minħabba ż-żejt tal-Grizma li ntuża.

Wara dan imiss li nlibbsu l-artal. L-ewwel titqiegħed biċċa inċirata, wara tlitt itrieħi ta' l-għazel, korporal, żewġ xemgħat, kalċi, impulluzzi, leġġju u Missal, kollox ippreparat biex wara li tispiċċa l-Quddies l-Kbira tal-Konsagrazzjoni jitqaddsu erba' quddisiet, waħda f'kull artal.

U din ta' l-aħħar. B'dak l-inċens kollu li l-Arcisqof ħaraq fuq l-artali, qisek kellek sittax-il ċensier idaħħnu, kellna nifthu t-twieqi tal-koppla biex joħroġ xi ftit minnu, għaliex in-nies ma setgħux jieħdu nifs bid-duħħan ifuħ li mtliet bih il-knisja.

Kif spicċat il-quddies tal-Konsagrazzjoni mill-Arcisqof Gonzi bdew erba' quddisiet, waħda fuq kull artal ikkonsagrat. Mid-disgħa ta' filgħodu spicċajna fis-siegħa ta' wara nofs in-nhar, u l-imqarrun li lestitet Mananni sibnieħ kiesaħ!!



Il-hofra ssiġillata tar-Relikwi tal-Qaddisin